

L-ISLA ... U L-KUNJOMIJET (2)

Il-kitba tagħna tas-sena l-oħra, dwar kunjomijiet barranin fl-Isla, qanqlet xi ftit reazzjoni: kien hemm min irid jaf għaliex ma semmejtx kunjomu, ngħidu aħna, kien hemm min qalli li kunjomu ried jiġi miktub mod ieħor, u kien hemm raġunijiet oħra, li nsemmuhom. Irridu ngħidu li jekk tosservaw, ridna nsemmu ċerti kunjomijiet barranin li huma barra mill-komuni fil-belt tagħna.



Ritratt antik li juri l-Isla min-naħa tal-Belt.

Imma ltqajna anke ma' xi sorpriża: ngħidu aħna, sabni sinjur, li qalli li kunjomu hu Pulis. Ngħid is-sewwa jien lanqas kont naf f'liema kategorija se nqieghdu dan il-kunjom, hsibtu li hu Malti, u komuni. Izda dan l-individwu qalli, li Pulis hu kunjom Ingliz, sabu dokumentat, u dan ifisser *people living around pools* – nies li kienu igħixu maġenb jew madwar għadajjar, *pools*. Mur obsor!

Ikkoreġewni dwar il-kunjom Antoncic – li suppost jispiċċa bl-ehhe, Antoncich, bħal Robinich, u Visanich. Izda barra l-kunjomijiet li semmejta l-aħhar darba, meta qgħadna daqsxejn lura minhabba l-ispazju, sirna nafu kemm l-Isla hija verament rikka fejn jidhlu l-kunjomijiet. U x'tahlita ta' nazzjonijiet!

F'dak l-artiklu tas-sena l-oħra, jiena kont għidt li mill-1979 'il hawn, minhabba t-tluq ta' l-Inglizi, kont tistenna li l-kunjomijiet Inglizi jonqsu. Izda kemm arrajt. Jekk iddur dawra mal-listi elettorali, tara kemm għad fadal minnhom, Inglizi, jew forsi Britanniċi. Jew forsi trid tgħid ukoll, li dawn *ziedu* għax ġew minn barra l-Isla? Sib t-triq żgħira lejn is-Sur ta' l-Isla fiha Inglizi biss.

Imma ismagħhom ftit: Dunkerley, Healey, Coyle, Hurat, Cuthbert, Fitzpatrick, Mills, Hatherly, Aitken, Marshall, Ozman, Purkiss, Ellis, Fields, Belcher, Samuel. Issa dan biex ma nsemmux ismijiet magħrufa hafna, li huma barranin ukoll, bħal Ghiller, Napier, Marston, Baron, Urry, Flask, Rutzen, li bħallikieku nafuhom, drajnihom, bħal Casingena, Cristina, Gilford, Ashmore, Parretti, Caffari u Gaffarena, u min jaf kemm oħrajn.




**L-arma tal-kunjom
Xerri: kunjom
komuni fl-Isla.**

Imma jekk nibqgħu sejrin hekk tiġi qisha litanija.

Biss nixtieq hawnhekk nagħmel osservazzjoni: kif bosta bliet u rhula jkollhom ċerti kunjomijiet komuni, u abbondanti, ahna l-Isla jidher li llum, intenni llum, ma għandniex. Issib ngħidu ahna fiż-Żejtun komuni, Carabott u Desira, Sciberras komuni f'Birkirkara, Vella u Tonna ġewwa r-Rabat, Mejlaq u Sultana f'Għawdex, eċċ. Jiena kunjom ommi ta' xebba kien Scerri, u ommi kienet dejjem tghidli li Scerri kien l-izjed kunjom komuni fl-Isla.

Meta kont qed indur il-lista elettorali, għal dawn il-kunjomijiet, bqajt impressjonat kemm naqas il-kunjom Scerri mill-Isla. Qabel kont ikkonfermajt, li kien komuni hafna, forsi kienu jizzewġu familji ma' nies tal-familja, *inter-marriages*, kif ighidu li għalhekk hu komuni l-kunjom Abela f'Had-Dingli, u xi rhula ohra. Ma nafx.



**Ewġenju Boeg – partikular minn pittura
ta' Pawlu Camilleri Cauchi (1980).**

EWĠENJU BORG

Nixtieq niehu din l-okkażjoni biex nagħti *prosit* lil Fr. Alexander Bonnici, ta' l-artiklu tant informattiv u studjat dwar Ewġenju Borg, is-Senglean, ex-Superjur Ġenerali tal-M.U.S.E.U.M. li tiegħu bdiet il-kawża tal-beatifikazzjoni, kif hu sewwa u xieraq li jsir lil bniedem qaddis. Fr. Alexander pingielna l-hajja tiegħu kollha b'erba' kelmiet tassew mirquma, kif nafu li jaf, fil-programm tal-festa tas-sena l-ohra.

Jiena tifel kont għadni meta rajtu għall-ewwel darba fil-M.U.S.E.U.M. fi Triq Sant'Ursula, imma mill-ewwel rajt li hu raġel qaddis. U meta kienet tiġri l-kelma li ġej is-Superjur Ġenerali, kulhadd kien jieħu pjaċir, ta' tfal li konna, għax konna naraw li se tkun okkażjoni mhix bhas-soltu.

Meta fl-1935 kont dhalt it-Tarzna, kont rajtu aktar spiss u mill-qrib, u kkonfermajt li kien raġel qaddis, umli u kolonna tal-M.U.S.E.U.M. sa mill-bidu tat-twaqqif tiegħu sa mewtu qaddisa.

Fr. Bonnici verament taħ il-ġieħ li haqqu.

Charles Clews